

Kopja Informali ta' Sentenza



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tad-9 ta' April, 2008

Citazzjoni Numru. 124/2005

Raymond Apap,
Paul Parnis,
John Axiak,
Thomas Casha,
Charlie Mifsud.

vs

Direttur għal Customer Services

Il-Qorti,

Rat iċ-citazzjoni li permezz tagħha l-atturi, wara li ppremettew illi:

Illi huma kollha huma impjegati fil-grad ta' health assistants mad-Direttorat tal-Customer Services fi ħdan il-Ministeru għal Ghawdex u ilhom hekk impjegati sa mill-elf disa' mija u sebgħa u tmenin (1987);

Kopja Informali ta' Sentenza

Illi minkejja li dawn għandhom il-grad ta' health assistants dawn ġew inkarigati mid-Direttorat li huwa responsabbli għalihom sabiex jagħmlu xogħol ta' security guards mal-gate tal-Isptar Generali t'Għawdex;

Illi huma qatt ma ġew kumpensati għal dan minkejja diversi talbiet minn naħa tagħhom;

Illi wieħed minn sħabhom li għandu l-istess grad tagħhom u li jagħmel ukoll xogħol ta' security guard riċentament ġie kumpensat mid-Direttur konvenut għal dan ix-xogħol li kien jagħmel barra l-grad tiegħu;

Li minkejja li l-atturi interpellaw diversi drabi lid-Direttur konvenut sabiex huma jiġu kumpensati għal dan ix-xogħol, inkluż permezz ta' diversi ittri interpellatorji w uffiċċjali, dan baqa' inadempjenti.

Talbu lill-konvenuta tgħid għaliex m'għandhiex din il-Qorti :

1. Tiddikjara illi l-atturi għandhom jiġu kumpensati mid-Direttur tal-Customer Services fil-Ministeru għal Għawdex għax-xogħol li huma qed iwettqu u wettqu fl-ahhar snin bħala security guards;

2. Tillikwida l-ammont li għandu jingħata lill-atturi għal dan ix-xogħol;

3. tikkundanna lid-Direttur konvenut sabiex iħallas lil kull wieħed mill-atturi l-ammont hekk kif likwidat.

Bl-ispejjeż ta' din il-kawża u tal-ittri uffiċċjali preċedenti u bl-ingunzjoni tal-konvenut għas-subizzjoni.

Rat id-dikjarazzjoni tal-fatti ta' l-atturi maħlufa minn Raymond Apap.

Rat in-nota ta' l-eċċezzjonijiet tal-konvenuta li eċċepiet illi:

1. Illi t-talbiet tal-atturi huma infondati fid-dritt u fil-fatt għaliex ma jirriżulta minn ebda liġi u minn

Kopja Informali ta' Sentenza

ebda dispożizzjoni leġislattiva oħra illi l-atturi ħaqqhom xi kumpens għall-fatti kif premissi minnhom;

2. Illi mingħajr preġudizzju għall-premess, in kwantu f'ittri uffiċjali preċedenti, kif ukoll fir-raba paragrafu tal-premessi l-atturi kienu u qegħdin jibbażaw it-talba tagħhom fuq il-fatt illi t-Tribunal għall-Investigazzjoni ta' Inġustizzji kien emana sentenza, fil-25 ta' Settembru 2002, fir-rikors numru 43/1997 fl-ismijiet "Teddy Azzopardi vs Direttur Sptar Ġenerali ta' Għawdex", fejn akkorda kumpens lir-rikorrenti, għandu jiġi preċiżat illi l-fattispecie u d-dispożizzjonijiet leġislattivi illi jirregolaw il-proċeduri u s-sostanza quddiem it-Tribunal kienu dispożizzjonijiet ad hoc illi llum ilhom illi tilfu l-effett tagħhom. Di piu' it-terminu illi matulu persuni illi ħassew ruħhom vittimi ta' inġustizzja setgħu japplikaw quddiem dak it-Tribunal illum ilu illi skada u konsegwentement kull dritt ta' azzjoni fid-dawl tga' dawk id-dispożizzjonijiet leġislattivi ilu illi ġie perent.

3. salvi eċċezzjonijiet ulterjuri fid-dritt u fil-fatt.

Rat id-dikjarazzjoni tal-fatti ta' l-istess konvenuta debitament maħlufa minnha.

Rat il-verbal tagħha tal-24 ta' Ottubru 2007 fejn ħalliet il-kawża għal-lum għas-sentenza.

Rat l-atti l-oħra tal-kawża, inklużi d-dokumenti esebiti.

Rat in-noti ta' Sottomissjonijiet rispettivi tal-kontendenti.

Ikkunsidrat:

Illi permezz ta' din il-kawża l-atturi qed ifittxu li jiġu kkompensati għall-fatt li huma, minkejja li kienu mpjegati mal-Gvern bħala *health assistants* sa mis-sena 1987, nbagħtu jagħmlu xogħol ta' *security guards* mal-*gate* ta' l-Isptar Ġenerali ta' Għawdex. Ġara illi fl-1990 kienu ftehm applikazzjonijiet għal kors ta' taħriġ għal "**Hospital Surveillance Officers**," in-nomenklatura l-ġdida ta'

security guards għall-isptarijiet tal-gvern. L-atturi, kollha applikaw għal dan il-kors, imma għal xi raġuni jew oħra, minkejja li kienu ġia qed jagħmlu xogħol simili, ma ġewx magħżula għal dan il-kors. Madankollu xorta waħda baqgħu jaħdmu f'din il-kariga bl-istess grad ta' *health assistants*, minflok dik ta' *Health Surveillance Officers*.

Ġara wkoll illi tnejn minn sħabhom, li wkoll ma ġewx magħżula għal dan il-kors, kienu għamlu talba quddiem it-Tribunal għall-*Investigazzjoni ta' l-Ingustizzji*, u rċevew kumpens fl-ammont ta' erbat'elef lira maltija (Lm4000) kull wieħed.¹ L-atturi pero' naqsu milli jagħmlu talba simili fil-ħin stipulat mill-ligi quddiem dak it-Tribunal,² u għalhekk baqgħu mingħajr kumpens. Issa qed jippretendu kumpens b'hal dak permezz tat-talbiet preżenti tagħhom.

Madankollu rriżulta mill-provi prodotti illi l-atturi, minkejja li ma kienux strettament jagħmlu xogħol ta' *health assistants*, skond il-grad uffiċjali li kellhom, ma sofrew ebda konsegwenza bil-fatt li kienu qed jagħmluha ta' *security guards* fl-istess sptar. Anzi ħareġ b'mod inekwivoku mid-depożizzjoni tal-konvenuta³ u mid-dokumenti minnha esebiti,⁴ illi għal xi zmien meta l-atturi kienu intbagħtu jagħmlu xogħol ta' *security guards*, huma xorta waħda baqgħu jirċievu l-paga ta' *health assistants* li kienet ogħla minn dik ta' *security guard*. Wara, dawn iż-żewġ gradi ġew assimilati fi grad wieħed u kienu jirċievu l-istess paga.

Għaldaqstant ma jirriżulta li saret ebda ingustizzja ma' l-atturi u lanqas kien hemm xi telf ta' qliegħ. Konsegwentement ma jista' jkun hemm ebda raġuni għal x'hiex għandhom jiġu kkompensati.

Għal dawn il-motivi, tiddeċidi l-kawża billi, filwaqt illi tilqa' l-eċċezzjonijiet tal-konvenuta, tiċhad it-talbiet attriċi bl-ispejjeż kontra l-atturi.

¹ Ara depożizzjoni ta' Teddie Azzopardi a fol. 31 - 34 tal-process u affidavit ta' Renaldo Cini a fol. 39

² il-Kap. 394 tal-Ligijiet ta' Malta

³ a fol. 48 -56

⁴ Dokti. DCS1, u DCS 2 sa 7 a fol. 72 - 80 tergo

Kopja Informali ta' Sentenza

< Sentenza Finali >

-----TMIEM-----